

بسم اللہ الرحمن الرحیم

اشارات

افغانستان کا بحران

وقت کا تقاضا: خود احتسابی

پروفیسر خورشید احمد

اللہ تعالیٰ نے اپنے تمام بندوں کو اور خصوصیت سے اہل ایمان کو جن نعمتوں سے نوازا ہے ان کا شمار ممکن نہیں۔ ان نعمتوں میں سے ایک خاص نعمت رمضان المبارک ہے جس میں ایک مہینہ مسلسل روزے کے ذریعے بندہ اپنے رب سے اپنے تعلق کو مضبوط تر کرتا ہے۔ بھوک، پیاس، بے آرامی اور ضبط نفس کے ذریعے وہ روحانی اور اخلاقی قوت حاصل کرنے کی کوشش کرتا ہے جو اسے بہتر انسان اور اپنے مالک کا تابع فرمان بندہ بننے کے قابل بناتی ہے، دوسروں کے غم اور دکھ جانے کے لائق ہی نہیں بناتی بلکہ اس کا تجربہ کرتا ہے جو ہر فرد میں امت کا حصہ ہونے کا احساس بیدار اور مستحکم کرتی ہے اور اللہ کی ہدایت اور رہنمائی سے اسے جوڑنے اور اس کی روشنی سے زندگی کو روشن کرنے کے لائق بناتی ہے۔

روزے کی برکتوں اور نعمتوں کی کوئی انہتائیں لیکن اس کے پانچ پہلوایے میں جو اس عبادت اور اللہ کی اس عنایت کو ایک منفرد حیثیت بنا دیتے ہیں:

- رجوع الی اللہ، کہ روزہ بندے کو رب سے جوڑتا ہے اور صرف رب کی رضا اور اس کے حکم کے آگے کامل سپردگی کی تربیت دیتا ہے۔
- نفس اور اس کی تحریکات پر قابو۔ انسان کی دو ہی بنیادی خواہشات ہیں۔۔۔ جسم کی پرورش کے لیے خورد و نوش اور آرام و آسائش اور نسل کی حفاظت کے لیے جنس اور رشتہ ازدواج۔ روزہ ان دونوں کو رب کی مرضی کے تابع کرنے اور اس طرح انسان کو نفس کا بندہ بن جانے سے روکنے اور نفس کو رب کی مرضی سے پابند کرنے کی تربیت دیتا ہے کہ یہی اصل تقویٰ ہے۔

- روزہ انسان کو دوسروں کی بھوک اور پیاس کے تجربے کا احساس دلاتا ہے اور انسانوں کے درمیان اجتماعیت، اور تکافل باہمی کا رشتہ استوار کرتا ہے۔ اس میں اگر ایک طرف مساوات کے احساسات بیدار کرتا ہے تو دوسری طرف اخوت، ایثار، اشتراک اور وسائل حیات میں ایک دوسرے کے حق کی ادائیگی کا جذبہ پیدا کرتا ہے۔
- روزہ ایک انتہائی خوبی اور محظی عبادت ہونے کے باوجود پوری امت مسلمہ میں ایک وحدت اور ایک رنگی پیدا کرتا ہے کہ ساری دنیا کے مسلمان ایک ہی چاند دیکھ کر روزے کا آغاز کرتے ہیں، اور ایک ہی چاند دیکھ کر عید کا اہتمام کرتے ہیں۔ پورے مسلم معاشرے میں اس مبارک مہینے میں ایک خاص فضائل قائم ہوتی ہے اور امت کی وحدت اور انفرادی اور اجتماعی عبادات کے ذریعے وَإِنْ هُذِهِ أَمْتُكُمْ أَمَّةٌ وَاحِدَةٌ (الأنبياء: ۹۲، المؤمنون: ۵۲: ۲۳) کی حیثیت جاگاتی تصویر بن جاتی ہے۔
- روزہ فرد اور جماعت دونوں میں ایمان کے ساتھ احتساب کے عمل کو موثر اور متحرک کرتا ہے کہ اس عبادت کی روح ہی یہ ہے کہ غیر شوری انداز میں فاقہ اور تراویح کی مشق نہ ہو بلکہ عبادت سے لے کر کھانے پینے اور سونے اور جانے کے معمولات سے لے کر زندگی کے تمام معاملات کو اس طرح انجام دیا جائے کہ زندگی شعور اور آگہی سے بھر جائے اور بنده ہر کام ایمان اور خود احتسابی کی شان کے ساتھ انجام دے۔

رمضان اور خود احتسابی

رمضان توہرسال انھی احساسات و جذبات کی آبیاری اور امت مسلمہ کو اس کی منزل اور مشن کے شعور کی تجدید اور ان کے حصول کے لیے جدوجہد کی تحریک دینے کے لیے آتا ہے تاکہ سونے والوں کو بیدار کرے اور سرگرم عمل لوگوں کو تیز تر سرگرمی کے لیے مہیز دے۔ لیکن اس سال جس فضائل اور جن حالات میں امت مسلمہ رمضان سے بہرہ ور ہو رہی ہے وہ بہت غیر معمولی ہیں اور جو عنانِ اللہ، ذاتی تربیت و تزکیہ اور اجتماعی صفائی کی فکرمندی کے ساتھ انفرادی اور اجتماعی زندگی کی خود احتسابی کے لیے ایک نادر موقع فراہم کر رہے ہیں۔ آج ہم عالمی پس منظر میں اس خود احتسابی کے ان چند پہلوؤں پر گفتگو کرنا چاہتے ہیں جن کی طرف اس مبارک مہینے کی عبادات کے دوران توجہ نہ کرنا ایک خسارے کا سودا ہو سکتا ہے کہ روزہ تو ہے، ہی اس لیے کہ ہر مسلمان مرد اور عورت اور بھیثیت مجموعی امت مسلمہ انفرادی اور اجتماعی تقویٰ حاصل کرے جو ہماری قوت کا اصل منبع ہے اور یہ سب اس لیے کہ اللہ کا کلمہ بلند و بالا ہو سکے۔

وَلِئِكَبِرُوا اللَّهُ عَلَىٰ مَا هُدُكُمْ وَلَعَلَّكُمْ شُكُرُونَ (البقرہ: ۱۸۵:۲) اور جس ہدایت سے اللہ نے تمھیں سرفراز کیا ہے، اس پر اللہ کی کبریائی کا اظہار اعتراف کرو اور شکرگزار بنو۔
ہدایت، فرقان اور تقویٰ کے اس منظر میں اللہ کی کبریائی کا اظہار اعلان اُمت کو جس کام کے انعام دینے کے لیے اُبھار رہا ہے وہ اللہ کے کلمہ کو بلند کرنے، اس کے دین کو قائم کرنے اور حق کو باطل پر غالب کرنے کی جدوجہد ہے۔

روزہ، تقویٰ اور جہاد اللہ کے کلمے کی بلندی اور بالادستی کے قیام کا راستہ ہیں اور نماز، روزے، حج اور زکوٰۃ کا رشتہ ایمان اور احتساب سے کٹ جانا یا کمزور ہو جانا ہی اُمت مسلمہ کی کمزوری، بے لی اور محکومی کا باعث ہے جیسا کہ حدیث نبویؐ میں انتباہ کیا گیا ہے:

جس طرح کھانے والے ایک دوسرے کو دسترخوان کی طرف دعوت دیتے ہیں اس طرح عنقریب ایسا ہوگا کہ (دشمن) حکومتیں (اقمہ تسبیح کر) تم پڑوٹ پڑیں گی۔ ایک شخص نے سوال کیا: کیا ایسا ہماری قلت تعداد کی بنا پر ہوگا؟ آپؐ نے فرمایا: ”نبی، بلکہ تم اس وقت تعداد میں بہت زیادہ ہو گے لیکن تمہاری حیثیت خس و خاشاک سے زیادہ نہ ہوگی۔ دشمنوں کے دلوں سے تمہارا رب اٹھ جائے گا اور تمہارے اندر ”وہن“ کی بیماری پیدا ہو جائے گی۔ آپؐ سے سوال کیا گیا ”وہن“ کا کیا مطلب ہے؟ آپؐ نے فرمایا ”دنیا کی محبت اور موت سے نفرت“۔

(انتخاب حدیث، مولانا عبدالغفار حسن، ص ۳۱۰)

آج ایک طرف دہشت گردی کے خلاف جنگ کے نام پر امریکہ اور اس کے حواری افغانستان پر حملہ آور ہیں اور رمضان کے مقدس مہینے میں معصوم انسانوں کا خون بھار ہے ہیں اور دوسری طرف عالم یہ ہے کہ پوری اسلامی دنیا پر ایک سکتہ طاری ہے، کچھ سبھے ہوئے ہیں، کچھ منقارزیر ہیں، کچھ کانپ رہے ہیں، کچھ ہاتھ جوڑ کر دشمنوں کو کندھا فراہم کر رہے ہیں اور کچھ ایسے بھی ہیں جو آگے بڑھ کر ظالموں کے دست و بازو بن رہے ہیں اور مسلمانوں کے خون سے اپنے ہاتھ بھی رنگ رہے ہیں اور مظلوموں کی لاشوں پر اپنے لیے تخت سجائے کے خواب دیکھ رہے ہیں۔۔۔ تو کیا خود احتسابی کے لیے اس سے بھی زیادہ کسی عکین لمحے کا انتظار کیا جاسکتا ہے؟

خود احتسابی، ایک ذمہ داری

خود احتسابی کا آغاز اہل پاکستان کو خود اپنی ذات سے کرنا چاہیے۔ افغانستان اور اُمت مسلمہ کے وسیع تر پس منظر میں خود احتسابی ہماری ذمہ داری ہے۔ اس کے ساتھ علمی سطح پر بھی خود احتسابی وقت کی

ضرورت ہے۔ ان نیتوں سطح پر خود احتسابی ہی سے وہ راہیں سامنے آ سکتی ہیں جن پر جل کر موجودہ بحران سے نکلا جاسکتا ہے اور ایک بہتر مستقبل کے لیے جدوجہد ممکن ہو سکتی ہے۔

پاکستانی قیادت نے امریکہ میں ہونے والے ۱۱ ستمبر کے اندوہناک واقعے کے بعد ایک سوپر پاور کی دھمکی اور دباؤ کے تحت حق و انصاف، عالی قانون و روایات (conventions)، اسلامی وحدت اور ملی حقوق و فرائض کے احکام و آداب اور خود ملک کے حقیقی اور دیر پامفادات سے صرف نظر ہی نہیں کیا ان کی خلاف ورزی کی اور ان سے بے وفائی کا ارتکاب کرتے ہوئے گھٹنے لیکے اور چشم زدن میں خارجہ پالیسی میں ایسی قلا بازی (U-turn) کھائی کہ دوست دشمن بن گئے اور جن کی دوستی کبھی قابل بھروسانہ تھی اور جن سے بار بار ملک چر کے کھا چکا تھا ایک بار پھر انھی کے دامن کو تھامنے، اسی "کوئے ملامت" کے طوف کی ذلت قبول کرنے، انھی ٹھکرانے والوں سے کچھ ڈالروں کی بھیک مانگنے اور ان کی چاکری میں اپنے ستم زدہ مسلمان بھائیوں اور ہمسایہ ملک پر آگ اور خون کی بارش کرنے کے لیے راستے کھولنے اور فضا میں ہموار کرنے کا "جرأت مندانہ" اور "بنی بر حکمت" کارنامہ انجام دیا۔

کسی بھی صاحب ایمان، خوددار اور باعزت فرد یا قوم کو یہ زیب نہیں دیتا کہ محض دباؤ میں آ کر، حقائق کا صحیح تعین اور تجربیہ کیے بغیر اور خود اپنی قوم اور اپنے دوست ممالک کو اعتماد میں لیے بغیر کوئی بھی بڑا فیصلہ کرئے، چ جائے کہ ایک ایسا فیصلہ جس کے بڑے دور رس اثرات پوری قوم، ہمسایہ دوست ممالک، اُمت مسلمہ اور پوری انسانیت کے مستقبل پر مرتب ہونے والے ہوں۔ نیتوں کا علم تو اللہ تعالیٰ ہی کو ہے لیکن قومی معاملات کے فیصلے رات کی تھائیوں میں بیرونی دھمکیوں کے تحت نہیں کیے جاتے۔ جزل مشرف اور ان کے ساتھیوں نے ۱۳ ستمبر ۲۰۰۱ء کی رات کو جو قدام کیا اور جس کے کچھ نتائج ان دس ہفتوں میں بھی سب کے سامنے آ گئے ہیں اور نہ معلوم ابھی کیسے نتائج رونما ہونے والے ہیں اس کا بے لگ احتساب ضروری ہے۔ سرکاری ذرائع اور درباری اہل قلم اس اقدام کو صحیح ثابت کرنے کے لیے ایڑی چوڑی کا زور لگائے ہوئے ہیں لیکن حقائق اپنا لوہا منوا کر رہتے ہیں اور محض پروپیگنڈے کے گرد غبار سے تلخ حقائقوں پر پرده نہیں ڈالا جاسکتا۔

انفرادی زندگی ہو یا اجتماعی زندگی، صحیح فیصلے وہی ہوتے ہیں جو آزاد فضائیں، بے لگ غور و خوض، نفع و نقصان کے حقیقت پسندانہ ادراک، باہمی مشورے اور قوم کو اعتماد میں لے کر کیے جاتے ہیں کوئی فرد واحد عقل کل نہیں ہے اور چند افراد محض "ہم پر اعتماد کرو" کی بنیاد پر قوم کی قسمت سے نہیں کھیل سکتے۔ یہ تاریخ کا فیصلہ ہے اور خود ہمارا تجربہ۔ جب بھی بڑے بڑے فیصلے من مانے انداز میں ہوں گے، وہ بالآخر

نقضان دہ اور تباہ کن ہوں گے۔ ۱۹۵۲ء کا امریکی حلقہ دفاع میں شرکت کا فیصلہ ہو یا ۱۹۶۶ء کا تاشقند کا معاهدہ، ۲۵ مارچ ۱۹۷۱ء کا مشرقتی پاکستان میں فوجی اقدام کا فیصلہ ہو یا ۱۶ دسمبر کا ہتھیار ڈالنے کا معاملہ، فروری ۱۹۹۹ء کا اعلان لاہور ہو، ۳ جولائی کا کارگل سے پسپائی کا فیصلہ اور ۱۱۲ اکتوبر ۱۹۹۹ء کو چیف آف اسٹاف کی برطرفی کا اعلان سب قوم کے لیے نشانات عبرت ہیں۔

حکومتی فیصلے کا جائزہ

۱- دباؤ کے تحت: یہ فیصلہ آزاد اوضاع میں اور مسئلے کے حسن و فتح کی بنیاد پر نہیں ہوا بلکہ ایک سوپر پاور کی دھمکی اور دباؤ میں ہوا ہے۔ ہم کیسی ہی تاویلیں کریں لیکن اب سارے حقائق دو اور دو چار کی طرح کھل کر سامنے آگئے ہیں کہ ۱۱ ستمبر کے واقعے کے بعد امریکہ کے اصل مقتدر طبقہ (establishment) نے طے کر لیا تھا کہ اس موقع کو اپنے اسٹرے ٹیجک مفادات کے حصول کے لیے استعمال کرنا ہے اور اس کا آغاز اسامہ بن لادن، القاعدۃ، افغانستان اور بالآخر اسلامی احیا کی تحریک کو (جنہی سیاسی اسلام (political Islam) کہا جاتا ہے، کبھی اسلامی بنیاد پرستی (Islamic fundamentalism) اور کبھی عسکری اسلام (militant Islam) اور کبھی جہادی تحریک) دباؤ کے لیے مقابلے کی قوتوں کو اُبھارنے سے کیا جانا ہے۔

اصل واقعے کی آج تک کوئی معروضی تحقیق نہیں ہوئی ہے اور نہ کرنے کا کوئی منصوبہ ہے۔ عدل و انصاف اور قانون کے مطابق مجرموں کے تعین اور سزا کی کوئی کوشش کی گئی ہے اور نہ اس کا کوئی ارادہ ہے۔ نیو یارک کے عالمی تجارتی مرکز کے انهدام کے آدھ گھنٹے کے اندر اسامہ بن لادن کو گردن زدنی قرار دے دیا گیا اور پھر پروپیگنڈے اور جرقوتوں کے ذریعے ”دہشت گردی کے خلاف جنگ“ کی ایک فضا بنا ڈالی گئی۔ کولن پاول نے اب صاف اعلان کر دیا ہے کہ ”ہم نے ۱۳ ستمبر کو پاکستان کو اٹی میٹم دے دیا تھا کہ یا ہمارا ساتھ دو ورنہ تم کو بھی دہشت گرد ملک قرار دے کر تمہارے خلاف صفت آ را ہو جائیں گے۔“ جزء پرویز نے ۲۲ گھنٹے کی مہلت مانگی مگر اس کے ختم ہونے سے پہلے ہی ۱۳ ستمبر کی رات، صدر بیش نے جزء پرویز کو نیند سے بیدار کر کے اٹی میٹم کا جواب مانگا اور جزء صاحب نے ”تحمیل قبلہ“ کا کارنامہ معکوس انجام دیتے ہوئے ہتھیار ڈال دیے۔ اگر دہشت گردی کی تعریف (definition) کا کوئی متفق علیہ حصہ ہے تو وہ ”سیاسی مقاصد کے حصول کے لیے قوت یا قوت کے استعمال کی دھمکی“ سے عبارت ہے اور اس تعریف پر صدر بیش کی جزء مشرف کو دھمکی اور ان سے اپنی مطلب براہی مکمل طور پر صادق آتی ہے۔ کہا گیا کہ ”یا تم ہمارا ساتھ دو ورنہ تم دہشت گروں کی صفوں میں شمار کیے جاؤ گے“، ساری دنیا

کومن مانے انداز میں سفید اور سیاہ کے دو طبقوں میں بانٹ دیا گیا اور کہا گیا کہ ”۲۱ وی صدی میں زندہ رہنا چاہتے ہو یا پھر وہ کے عہد کی طرف لوٹئے اور کھنڈرات میں بدلتے کے لیے تیار ہو“۔ ایسا نہیں ہے کہ سب نے اس حکم کے آگے سپر ڈال دی۔ دنیا کے ۱۸۹ ملکوں میں سے اکثریت نے صرف ان دو راستوں (options) آپشنز کو مانے سے انکار کر دیا اور جن ممالک نے دہشت گردی کے خلاف مجاز میں شرکت پر آمادگی کا اظہار بھی کیا ان میں سے بھی بیشتر نے غیر مشروط تعاون کی حامی نہیں بھری۔ بھیم کے وزیر اعظم نے دھنس میں آنے سے انکار کر دیا اور اسے سیاسی دباؤ (bullying) قرار دیا۔ برطانیہ کے پارلیمنٹ کے متعدد ارکان نے حکل کر بغایت کی۔ انڈونیشیا، ملائشیا، مصر، شام، ایران اور حتیٰ کہ سعودی عرب نے بھی اپنی زمین اور فضائی حدود استعمال کرنے سے انکار کر دیا اور ساری دھنس اور دباؤ کے باوجود بکشکل ۲۵ ممالک نے امریکہ کے ساتھ مکمل یا جزوی طور پر اتحاد میں شرکت کی حامی بھری۔ ان میں سے بھی اکثر کو اپنے ملکوں میں سخت مراجحت سے سابقہ پیش آیا۔ آسٹریلیا اور جاپان کو دستور و قانون میں تبدیلی کرنا پڑی اور جرمی حکومت کو اپنے وجود کے لالے پڑ گئے، اعتقاد کے ووث کا ڈراما رچانا پڑا اور حکومت چند وہوں سے ختم ہوتے ہوتے رہ گئی۔

ہمارے سامنے بھی صرف یہ دو ہی راستے نہیں تھے لیکن ہم نے ہر مشورے سے قبل اور کسی بھی نوعیت کی معلومات اور شہادتوں کے بغیر ۱۳ ستمبر کو امریکہ کے آگے سپر ڈال دی۔ نام نہاد مشاورت کا آغاز اس کے بعد ہوا ہے اور جزل مشرف آن ریکارڈ ہیں کہ اس وقت تک کوئی معلومات اور شہادتیں ان کو نہیں دکھائی گئی تھیں۔ بہ ظاہر جو بھی معلومات دی گئی ہیں (جونا کافی اور حقائق سے زیادہ مفروضوں اور شہادت پر مبنی ہیں) وہ بھی خانہ پری کے لیے بعد میں دی گئی ہیں اور ہم نے شاہ سے زیادہ شاہ کی وفاداری کا روایہ اختیار کیا ہے۔ جزل مشرف کی ۱۹ ستمبر کی تقریر کا ویڈیو موجود ہے۔ اگر جزل صاحب خود بھی اس کو ایک بار دیکھ لیں تو ان کے چہرے کا رنگ بتا رہا ہے کہ ان کا فیصلہ دباؤ اور دباؤ کے تحت ہے، آزادانہ نہیں۔

۲۔ قوم کی مرضی کیے خلاف: یہ فیصلہ قوم کی مرضی کے بغیر ہوا اور اسے ہرگز قوم کی تائید حاصل نہیں۔ ان کا یہ دعویٰ کہ صرف ۱۰، ۱۵ افراد کے صد عوام اس کے خلاف ہیں، حقائق پر مبنی نہیں۔ ۷ ستمبر کے نام نہاد یوم یک جتنی پر پوری سرکاری مشینی کی عوام کو اپنی تائید میں نکالنے کی بھرپور کوشش کے باوجود اسکوں کے بچوں اور سرکاری ملازمین کے سوا کسی کو اپنی تائید میں میدان میں نہ لایا جا سکا۔ اس کے برعکس عوای ہر تالوں، ریلیوں، جلوسوں اور جلوسوں کے ذریعے عوام کی بہت بڑی اکثریت نے پڑامن رہتے ہوئے اپنے جذبات کا اظہار ان کے اقدام کے خلاف کیا ہے۔ افغانستان پر امریکہ کے ہوائی حملے کے بعد

۱۵ اکتوبر کے گیلپ سروے کے مطابق ۸۳ فی صد عوام نے طالبان سے یگانگت اور حملوں کی نہیں کی رائے کا اظہار کیا۔ یہی کیفیت ساری دنیا میں رائے عامہ کے جائزوں کی ہے حتیٰ کہ برطانیہ میں بھی مسلمانوں کی آراء کا تقریباً یہی تناوب ہے۔ ترکی، انڈونیشیا، ملائیشیا، تھائی لینڈ بلکہ بھارت تک کے مسلمانوں کا یہی عمل ہے۔ اگر پاکستان میں بھی اس مسئلے پر عوامی ریفرنڈم ہوتا تو ۸۰ فی صد سے زیادہ لوگ امریکہ کے خلاف اور اس معاملے میں جزل مشرف کے اس سے تعاون پر ناراض، نادم اور برا فروختہ نکلیں گے۔

بلاشبہ یہ پالیسی عوامی تائید سے محروم ہے اور جن سیاسی لیڈروں نے مختلف وجوہ سے حکومت کی تائید کی ہے، ان کے اپنے پیروکاروں کی بڑی تعداد بھی اس مسئلے پر ان کے ساتھ نہیں۔ ایسا اس لیے ہے کہ یہ فیصلہ قوم کے اجتماعی ضمیر اور ملت اسلامیہ کی تاریخی روایات اور ایمانی کیفیات کے خلاف ہے۔ پاکستان ہی نہیں پوری دنیا میں یہ حقیقت کھل کر سامنے آگئی ہے کہ جن حکومتوں نے اس معاملے میں بہ خوشی یا بہ جبر امریکہ کا ساتھ دیا ہے ان کے عوام کھلے بندوں ان کی اس روشن سے برگشتہ ہیں اور برأت کا اعلان کر رہے ہیں۔ مجھے حال ہی میں (۹ نومبر ۲۰۰۱ء) آسکس فورڈ میں ایک بین الاقوامی کانفرنس میں شرکت کا موقع ملاجس میں امریکہ کے دو سابق سفیر اور انڈر سیکریٹری آف اسٹیٹ (نائب وزراء خارجہ) شریک تھے۔ دونوں نے باقی شرکا کے اس احساس کا اعتراض کیا کہ خواہ قاہرہ ہو یا اسلام آباد، حکومتوں کا موقف ایک تھا اور گلی کوچوں (street opinion) میں گوئی بخوبی والی رائے بالکل دوسری تھی۔ یہ کیفیت مسلم ممالک کی قیادتوں اور مسلم عوام کے جذبات و احساسات میں مکمل عدم مطابقت کی یہ ایک واضح مثال اور ان قیادتوں کے اپنے عوام سے دور ہونے کا کھلا ثبوت ہے۔

۳۔ ظلم اور دہشت گردی سے تعاون: ہم نے ایک ایسا موقف اختیار کیا جو حق و انصاف کے خلاف ہے اور کھلے کھلے ظلم اور سامراجی دہشت گردی کا ساتھ دینے کے مترادف ہے۔ ۱۱ ستمبر کو امریکہ مظلوم تھا اور ساری دنیا نے اس سے ہمدردی کا اظہار کیا اور ولڈ ٹریڈ سنٹر اور پیٹنگاون پر خودکش حملے کی بھرپور نہیں کی۔ لیکن امریکہ نے اصل دہشت گروں کے تعین اور ان کے احتساب اور گرفت کے لیے دستور، قانون، اخلاق، بین الاقوامی روایات کے فریم و رک میں اقدام کرنے کے بجائے ایک نئی عالمی جنگ کا بلا جواز اعلان کر دیا اور بین الاقوامی دہشت گردی کے ذریعے ایک نئے سامراجی دُور کا آغاز کر دیا اور اس طرح ایک بار پھر ایک ظالم اور سامراجی طاقت کا کردار ادا کیا۔ ہم اس سے پہلے دلائل اور شواہد سے (ملاحظہ ہو ترجمان القرآن، نومبر ۲۰۰۱ء) یہ بات واضح کر پکھے ہیں کہ دہشت گردی سے جنگ کے نام پر امریکہ جو کچھ کر رہا ہے وہ صریح ظلم، کھلی کھلی غنتاً گردی اور بدترین دہشت گردی ہے جس کا ارتکاب وہ خود

اپنے دستور، قانون، اقوام متحدہ کے چارڑی انسانی حقوق کے عالمی اعلانیے اور بین الاقوامی قانون، روایات اور اخلاق کو پارہ کر کے پوری ڈھنڈائی سے انجام دے رہا ہے۔ اس نئی جنگ کا مقصد اس کے اپنے سیاسی مفادات اور مقاصد کا حصول ہے۔ وہ ۱۱ ستمبر کے واقعات کے نام پر دنیا کے غریب اور کمزور ممالک پر اپنے قبضے کو مستحکم کرنا اور ان کے مزید وسائل پر قبضہ کرنا چاہتا ہے۔

اس خونی کھیل پر سے ہر روز پر دے اٹھ رہے ہیں اور امریکہ اور یورپ میں اہل فکر و نظر، حق و انصاف کے اس طرح خون بھانے اور ظلم اور جاریت کا نیاب برق کرنے پر سراپا احتجاج بن رہے ہیں۔ بات صرف مسلمانوں کی نہیں، امریکہ میں کم لیکن یورپ اور باقی تمام دنیا میں بشویں اسلامی دنیا اس کے خلاف بے زاری کی اہم اٹھ رہی ہے۔ ابھی ۱۸ نومبر کو لندن میں جنگ کے خلاف ایک تاریخی مظاہرہ ہوا جس میں شدید سردی میں ایک لاکھ افراد نے شرکت کی اور اس جنگ کو محض مفادات کی جنگ قرار دیا۔ برطانیہ کے سابق وزیر ٹونی بین (Tony Benn) برطانوی پارلیمنٹ کے متعدد ارکان، اخبارات کے مدیر، کالم نگار اور ملائشیا کے ڈاکٹر چندر امظفر اور سیکڑوں عوامی دینے نے اس میں شرکت کی اور امریکی عزم ائمہ کا پرده چاک کیا۔ اہل علم و صحافت اور سیاسی شخصیات کی بڑی تعداد حتیٰ کہ ولڈ ٹریڈ سینٹر میں ہلاک ہونے والوں کے اعزہ بھی پکارا ٹھے ہیں کہ افغانستان کے غریب عوام پر ہولناک بم باری ایک ظلم ہے اور اس انتقامی کا روایتی اور جنگ زرگری کے ذریعے ہمارے مرنے والوں کے خون کا سودا نہ کیا جائے۔ ٹونی بین نے اس عالمی احساس کو ان الفاظ میں بیان کیا ہے:

ان کا روایوں کو آغاز میں صلیبی جنگ قرار دیا گیا۔ اب ہم کو بتایا جا رہا ہے کہ یہ اسلام کے خلاف کوئی مقدس جنگ نہیں ہے۔ اگرچہ آرچ بیچ آف کٹھ بری نے اپنے مشرق وسطیٰ کے حالیہ دورے میں اس کو منصفانہ جنگ قرار دیا ہے جس کی حمایت اچھے عیسائیوں کو کرنا چاہیے۔ اسماء بن لادن کو نیویارک کے واقعات کا ذمہ دار قرار دیا گیا ہے لیکن اس پر مقدمہ چلانے جانے کا کوئی امکان نہیں ہے۔ اس لیے کہ امریکہ کسی ایسے جنگی جرائم کے ٹریپول کا مخالف ہے جس کو امریکی شہری پر مقدمہ چلانے کا اختیار ہو۔ بہر حال سابق صدر کنٹن اور صدر بش پہلے ہی یہ احکامات جاری کرچکے ہیں کہ اسماء بن لادن کو دیکھتے ہی گولی مار دی جائے۔ یہ بالکل واضح ہے کہ امریکہ بن لادن کو عدالت میں کیوں نہیں لانا چاہتا۔ یقیناً وہ اپنے دفاع میں بتائے گا کہ افغانستان پر حملہ کے بعد رو سیوں کو نکالنے کے لیے خود ہی آئی اے نے اسے ایک حریت پسند (یاد ہشت گرد) کی حیثیت سے اسلحہ اور رقم فراہم کی تھی۔

دہشت گردی کی مذمت میں سلامتی کو نسل کی قرارداد سے قطع نظر یو این چارٹر میں امن کو درپیش خطرات سے نمٹنے کے لیے جو طریقہ کار بیان کیا گیا ہے، اسے ترک کر دیا گیا ہے۔ نیٹو نے دفعہ ۵ کو تحرک کر کے اپنے کوان ذمہ داریوں سے بری نہیں کر لیا ہے جو معابدہ نیٹو میں یو این چارٹر کی پابندی کرنے کے حوالے سے اس پر عائد ہوتی ہیں۔۔۔ موسم سرما کے قریب آنے پر ہزاروں لاکھوں افراد کے فاقوں اور سردى سے مرنے کے امکانات پیدا ہو رہے ہیں اور ہمیں یہ یقین دلایا جا رہا ہے کہ یہ منفاذ جنگ ہے جو ہم جیت سکتے ہیں اور جتنا چاہیے۔

شاید ہمیں اپنے آپ سے یہ پوچھنا چاہیے کہ کیا ہم اپنی خاموشی سے انسانیت کے خلاف جرائم کے ارتکاب میں شریک ہو رہے ہیں کیوں کہ وہ لوگ جو پہلے ہی بہت تکلیف اٹھا چکے ہیں اب پھر اپنی سر زمین پر تکلیف اٹھا رہے ہیں صرف اس لیے کہ کیسپین کا تیل امریکہ کی مارکیٹ میں لانے کے لیے ان کی زمین کی فوری ضرورت ہے۔ (دی ارجین لندن، ۱۲ نومبر ۲۰۰۱ء)

سر جان پلجر (Sir John Pilger) کئی کتابوں کا مصنف ہے اور بی بی سی ٹی وی اور روزنامہ

مرر کا چیف بین الاقوامی نامہ نگار ہا ہے۔ وہ لکھتا ہے:

دہشت گردی کے خلاف جنگ ایک کھلا دھوکا ہے۔ افغانستان میں تین ہفتے کی بمباری کے بعد بھی امریکہ میں حملوں میں ملوث کوئی ایک دہشت گرد نہ گرفتار ہوا اور نہ ہلاک۔ اس کے بجائے دنیا کی غریب ترین اقوام میں سے ایک اور سب سے زیادہ مصیبت زدہ قوم کو دنیا کی طاقت ور ترین قوم کے ذریعے دہشت گردی کا اس حد تک نشانہ بنایا جا رہا ہے، کہ امریکی پائلوں کے لیے ”غیر یقینی“، فوجی اہداف ختم ہو گئے، اور اب وہ کچھ گھروں، ہمپتالوں، ریڈ کراس کے گوداموں اور مہاجرین کو لے جانے والی بسوں کو تباہ کر رہے ہیں۔

۱۱ نومبر کے سانحے میں جو افراد براہ راست ملوث ہیں، ان میں سے کوئی بھی افغانی نہیں ہے۔ پیش تر سعودی ہیں جنہوں نے منصوبہ بندی اور تربیت بظاہر جمنی اور امریکہ میں حاصل کی۔ وہ کیمپ جن کے استعمال کی طالبان نے بن لادن کو اجازت دی تھی ایک ہفتہ قبل خالی ہو چکے تھے۔ طالبان خود امریکہ اور برطانیہ کے پرداختہ ہیں۔ ۱۹۹۰ء میں وہ قبائلی فوج جس نے انھیں تیار کیا اسے سی آئی اے نے فنڈ فراہم کیے اور ایس اے ایس نے انھیں روں سے لڑنے کے لیے تربیت دی۔

منافقت صرف یہیں تک نہیں۔ جب طالبان نے ۱۹۹۶ء میں کابل پر قبضہ کیا تو واشنگٹن نے

کوئی تبصرہ نہ کیا۔ کیوں؟ کیونکہ طالبان کے لیڈروں کو جلد ہاؤسٹن (ٹیکساس) میں ان سے معاملہ کرنا تھا جہاں تیل کی کمپنی یونی کول کے اعلیٰ افسران کو ان کا استقبال کرنا تھا۔ امریکی حکومت کی خفیہ منظوری سے کمپنی نے انھیں تیل اور گیس کی فراہمی میں وافر منافع دینے کی پیش کش کی جو امریکہ سوویت و سطی ایشیا سے افغانستان تک پائپ لائن کی تعمیر کے ذریعے چاہتا تھا۔

ایک امریکی سفارت کارنے کہا: طالبان غالباً سعودیوں کی طرح ترقی کے راستے پر چل پڑیں گے۔ اس نے واضح کیا کہ افغانستان تیل کی ایک امریکی کالونی بن جائے گا، اس میں مغرب کے لیے بہت منافع ہوں گے۔ کوئی جمہوریت نہ ہو اور نہ خواتین کی کوئی قانونی حیثیت، ہم اس صورت حال میں گزارا کر سکتے ہیں۔

اگرچہ سودا ناکام رہا، تاہم یہ جارج ڈبلیو بیشن کی انتظامیہ کی اہم ترین ترجیح رہی جو تیل کی صنعت میں ڈوبتا ہوا ہے۔ بیشن کا خفیہ ایجنڈا کیسپین کی تیل میں تیل اور گیس کے ذخائر کا استھان کرنا ہے جو دنیا کے محفوظ ذخائر میں سے ہیں اور ایک اندازے کے مطابق امریکہ کی توانائی کی بہت زیادہ بڑھی ہوئی ضروریات کے لیے آیندہ ایک نسل کے لیے کافی ہوں گے۔ یہ تب ہی ہو سکتا ہے اگر پائپ لائن افغانستان سے گزرے اور امریکہ کی امید بر آئے۔

عربیوں اور فلسطینیوں اور افغانیوں کا الیہ ایک حقیقت ہے جو مغرب کے اکثر میڈیا میں ان کے خاکے کے برعکس ہے۔ مشرق و سطی اور جنوبی ایشیا کے مسلمان عالمی دہشت گرد تو کیا ہوتے، ان کی عظیم اکثریت خود اس کا شکار ہے۔ یہ اپنے ممالک یا قریبی علاقوں کے قبیلی قدرتی وسائل کے سبب مغرب کے استھان کا شکار ہیں۔

یہ جنگ دہشت گردی کے خلاف نہیں ہے۔ اگر ایسا ہوتا تو رائل میریز اور ایس اے ایس فلوریڈا کے ساحلوں پر حملہ آور ہوتے جہاں سی آئی اے کے پروردہ دہشت گردوں اور لاطینی امریکہ کے سابق آموں اور سفاکوں کو دنیا کے کسی اور خطے کے مقابلے میں زیادہ پناہ دی جاتی ہے۔

تاہم بے طاقتوں کے خلاف طاقت ور کی جنگ نے بہانوں نے خفیہ ایجنڈوں اور نئے جو ٹوں کے ساتھ جاری ہے۔ اس سے پہلے کہ کوئی اور بچہ تنہ دے یا فاقہ کشی کی وجہ سے خاموشی سے ہلاک ہو جائے، اس سے پہلے کہ مشرق و مغرب دونوں جگہ نے جزویوں کی تخلیق کی جائے، یہ وقت ہے کہ برطانیہ کے عوام اپنی بات کو بھر پور طریقے سے منوں میں اور اس پر فریب جنگ کو بند کروائیں۔ (دی مارچ ۲۹، ۲۰۰۱ء)

مغرب کے درجنوں دانشور اس ظالمانہ جنگ کو صریح طلب اور سامراجی دہشت گردی قرار دی ہے۔ جگہ کی قلت کے باعث ہم صرف ان دو اقتباسات پر اکتفا کرتے ہیں۔ البتہ ولڈ ٹریڈ سنٹر میں ہلاک ہونے والے ایک سابق فوجی افسر کی بیوی امبر اینڈسن کا خط ضرور پیش کرنا چاہتے ہیں جو اکتوبر کی بمباری کے بعد شائع ہوا ہے اور دھکی انسانیت کے دل کی آواز ہے۔ وہ انسان خواہ مشرق میں ہو یا مغرب میں، افغانستان میں یا امریکہ میں۔ لیکن اس کی آواز نہ صدر بخش کے دل میں اتر رہی ہے اور نہ جzel مشرف کے ضمیر کو چھنجھوڑ پار رہی ہے!

۱۱ نومبر کو جب دنیا بے یقینی اور خوف کے عالم میں نظارہ کر رہی تھی، میرا شوہر کر گیگ اسکاٹ اینڈسن جو امریکہ کا فوجی افسر تھا پیغمباگوں میں اپنے فرائض انجام دیتے ہوئے اپنی زندگی سے ہاتھ ڈھوند بیٹھا۔ اپنے ۲۸ سالہ شوہر اور دونوں جوان بچوں کے باپ کو کھونا ایک تکلیف وہ اور الم ناک تجربہ ہے۔ اس کی موت عظیم قومی نقصان کا ایک حصہ ہے اور مجھے یہ جان کر سکون ہوتا ہے کہ اتنے بہت سے دوسرے میرے غم میں شریک ہیں۔ میں نے اس تاریخی الیے کے ایک حصے کے طور پر کر گیگ کو کھو دیا ہے، لیکن میرا غم اس خوف سے بڑھ جاتا ہے کہ اس کی موت کو دوسرے معصوم مظلوموں کے خلاف تشدد کرنے کا جواز فراہم کرنے میں استعمال کیا جائے گا۔ میں نے قومی رہنماؤں سمیت کچھ امریکیوں کی غصے میں بھری لفاظی سنی ہے۔ وہ رہنماؤں جو مسئلے کے حل کے لیے بہت زیادہ انتقام اور سزا کا مشورہ دے رہے ہیں، میں ان رہنماؤں پر واضح کرنا چاہتی ہوں کہ مجھے اور میرے خاندان کو غم و غصے کے ان الفاظ سے کوئی سکون نہیں ملتا۔ اگر وہ اس ناقابل فہم سفاکی کا جواب دوسرے معصوم انسانوں کے خلاف تشدد برداشت کر دینا چاہتے ہیں تو انھیں میرے شوہر کے لیے انصاف کے نام پر ایسا نہیں کرنا چاہیے۔ ایسی لفاظی اور انتقام کے فوری اقدامات میرے خاندان کی تکلیف کو صرف بڑھا سکتے ہیں، اور ہم کو اپنے پیاروں کو اس طرح یاد رکھنے میں جوان کے لیے قابل فخر ہوئے محروم کر سکتے ہیں اور امریکہ کے ایک امن ساز قوت کی حیثیت کا تمسخ اڑاتے ہیں۔

کر گیک اپنی موت کے انتقام کے لیے پر تشدد عمل ہرگز نہ چاہتا، اور میں نہیں سمجھ سکتی کہ اس سے کوئی خیر کیسے برآمد ہو سکتا ہے۔ ہم تشدد کا مسئلہ تشدد سے حل نہیں کر سکتے۔ انتقام ایک خود بخود چلنے والا پکر ہے۔ میں قوم کے رہنماؤں سے کہتی ہوں کہ ایسا راستہ اختیار نہ کریں جو زیادہ وسیع نفرتوں کی طرف لے جائے، جو میرے شوہر کی موت کو قتل و غارت کے ایک نہ ختم ہونے

والے سلسلے کی وجہ بنا دے۔ میں ان سے اپیل کرتی ہوں کہ اس ناقابل فہم الیہ کا مقابلہ کرنے کے لیے وہ حوصلہ لاٹیں جس سے تشدد کا یہ چکر توڑا جاسکے۔ میں ان سے کہتی ہوں کہ وہ اپنی توجہات دنیا میں امن و انصاف کے لیے کام کرنے پر مرکوز کریں۔ (انٹرنسنل بیرالڈ تربیون، ۱۳۱۰ کتوبر ۲۰۰۱ء)

یہ ایک بدیہی حقیقت ہے کہ یہ جگ صریح ظلم پر بنی ہے اور گذشتہ ۷ ہفتوں میں افغانستان میں جو کچھ ہوا ہے اس نے ثابت کر دیا ہے کہ اصل مقصد افغان عوام کی کمر توڑنا، طالبان کے اقتدار کو ختم کرنا اور دنیا کے تمام ممالک اور اقوام کو دہشت زدہ کرنا ہے کہ یا ہمارے ساتھ رہو ورنہ تمہارا حشر بھی ایسا ہی کر دیا جائے گا۔ افغانستان پر اس وقت تک ۵ ہزار سے زیادہ ہوائی حملے ہو چکے ہیں جن میں ۵ لاکھ سے زیادہ بم گرانے جا چکے ہیں اور اس میں چھے چھے پر بم باری (Carpet bombing) کے علاوہ امریکی جنگی خزانے کا ایٹم بم کا برادر نسبتی Daisy Cutter بے دردی سے استعمال کیا گیا ہے جو ۱۵ ہزار پونڈ المونیم اور دوسرے کیمیاوی مواد کو زمین سے ۳ فٹ بلندی پر ۱۰ ہزار درجہ فارن ہائٹ گرمی پر ایک آتشیں ہیو لے کی شکل میں جنم دیتا ہے اور یہ آگ کا بادل ایک میل تک اس کی زد میں آنے والی ہرشے کو بھسم کر دیتا ہے۔ جو انسان یا اشیا اس کی گرفت میں نہیں آتی لیکن تپش کی زد میں ہوتی ہیں وہ جگہ کے سرطان یا ساماعت سے محرومی کا شکار ہو جاتی ہیں۔ یہ تہذیب کے وہ تحفے ہیں جو امریکہ نے افغانستان کے عوام کو دیے ہیں۔ اس جنگ میں ہم نے نہ صرف ان کی تائید کی ہے بلکہ ان کو فضائی حدوہ ہی نہیں زمینی سہولت بھی فراہم کی ہے اور مغربی اخبارات نے تفصیل سے بار بار لکھا ہے کہ کس طرح جنگی ہیلی کو پڑوں نے ہمارے فرائیم کر دہ ہوائی اڈوں سے پرواز کی ہے اور پاکستان کی زمین کو اپنی چھاؤنی کے طور پر استعمال کیا ہے۔ حقیقت یہ ہے کہ اس جنگ میں ہماری شرکت اٹم وعدو ان اور ظلم و بربریت میں تعاون کے مترادف ہے۔ ۲۱ اور ۲۲ نومبر کے برصغیر کے اخبارات نے اطلاع دی ہے کہ اب تک لا تعداد شہریوں کے علاوہ ۵ سے ۱۰ ہزار طالبان شہید کیے جا چکے ہیں، جن میں ایک ہزار کے قریب پاکستانی، عرب اور دوسرے رضا کار بھی شامل ہیں اور مزار شریف، کابل اور دوسرے مفتوحہ علاقوں میں شمالي اتحاد کے جنگ جو، جو ۳ سال تک ایک انج زمین پر بھی قبضہ نہ کر سکے تھے اب امریکی بم باری اور امریکی فوجی مشیروں کی رہنمائی میں نصف سے زیادہ افغانستان پر قبضہ کر چکے ہیں اور ہر جگہ انتقام کی آگ بھڑکا رہے ہیں اور ہزاروں انسانوں کو ہلاک کر رہے ہیں۔ ان کی لاشوں کا مثلہ کر رہے ہیں اور اپنے ان مسلمان اہل وطن کو بے گور و گن سرکوں اور کھلیان میں بے آبرو کر رہے ہیں۔ قندوز کے محاذ پر شمالي اتحاد کی قیادت ہی نہیں امریکی

وزیر دفاع بھی کہہ رہے ہیں یا تھیارڈ اور نہ موت کے لیے تیار ہو جاؤ۔ تھیارڈ انے پر بھی جان کی امان نہیں اور جنگی قیدی بھی بنانے کے لیے ہم تیار نہیں۔ اسلام تو بہت اعلیٰ تعلیمات کا دین ہے۔ یہ تو مغرب کے جنگی قانون اور جنیوا کنوشن کی صریح خلاف ورزی ہے، یہ ٹلم اور آتش انتقام کا وہ مقام ہے۔ جس پر جزل پرویز بھی چخ اٹھے ہیں اور اپنے کیے پر نادم ہوں نہ ہوں، اب ٹونی بلیر اور کولن پاول سے درخواستیں کر رہے ہیں کہ حرم کرو اور کم از کم باعزت اخلاع کا راستہ دو۔

۳۔ قومی مفادات یا امریکی مفادات: جزل پرویز نے اپنی اس پالیسی کے لیے ”قومی مفاد“ کے گھسے پڑنے کا بھی سہارا لیا ہے اور یہ وہ مظلوم سہارا ہے جو برسرا اقتدار ہرگز وناجاڑ اقدام کے لیے ہمیشہ کرتا چلا آیا ہے۔ سوال یہ ہے کہ اس ”قومی مفاد“ کا تعین کون کرے گا اور خود قوم کا بھی اس میں کوئی دخل ہے یا جس کا داؤ چل جائے بس اس کو قومی مفاد کے نام پر اپنا کھیل کھینے کا حق ہے؟ کہا گیا ہے کہ ہم نے اپنی ایسی تنصیبات کی حفاظت، کشمیر کی جدوجہد کی بقا اور کمل تباہی سے بچنے کے لیے یہ اقدام کیا ہے۔ مگر سوال یہ ہے کہ کیا فی الحقيقة کوئی ایسا خطرہ تھا کہ امریکہ پاکستان پر حملہ کر دیتا؟ حقیقت یہ ہے کہ محض ایک دھمکی اور خوف کا منظر پیدا کر کے امریکہ نے اپنا مقصد حاصل کر لیا۔ ورنہ کیوں با جو امریکہ سے دو قدم پر ہے اس کو بھی بار بار دھمکیاں دی گئیں مگر اس کا بال بھی بیکانہ کیا جاسکا۔ پاکستان پر حملہ کوئی آسان کام نہ تھا۔ بھارت کو استعمال کیا جا سکتا تھا مگر نہ ہم اتنے کمزور اور بے یار و مددگار بیں اور نہ بھارت اتنا احمد اور عاقبت نا اندیش ہے کہ اس آسانی سے خود کشی پر تیار ہو جاتا۔ میں الاقوامی سطح پر تھائی کی دہائی بھی دی گئی ہے مگر یہاں بھی دنیا کے ممالک کی اکثریت نے امریکہ کا ساتھ نہیں دیا ہے اور دنیا کے ہر ملک میں امریکہ کی اس جاریت کے خلاف تحریک اٹھ رہی ہے۔ ہم نے حق و انصاف کی بنیاد پر دنیا کی رائے اور ہم خیال ممالک کو متحرک کرنے کا سوچا بھی نہیں۔ پوری عرب دنیا اور تیسری دنیا کے تمام ممالک حتیٰ کہ یورپ کے کئی ممالک اس امریکی دہشت گردی اور حماذ آرائی کی پالیسی کے مخالف ہیں۔ مسلم عوام اور دنیا کے عام امن پسند انسان اس کے خلاف ہیں۔ ہم نے خود کو ان سب سے حتیٰ کہ اپنے عوام اور افغانستان میں اپنے دوستوں سے اپنے کو کاٹ کر تھا کر لیا اور خوش ہیں کہ ہمیں جرأۃ مندی کے تمحظی دیے جا رہے ہیں اور وہ جو کل تک آپ کو گالیاں دے رہے تھے آپ کے ساتھ فوٹو کھپوانے تک کو تیار نہ تھے اور آپ کو دولت مشترک ہی نہیں مہذب برادری سے آپ کو آپ کی وردی کی وجہ سے نکلنے کے لیے پرتوں رہے تھے وہ آج اپنے مفادات کی خاطر اب آپ کے ساتھ شیر و شکر ہیں اور آپ کی پیچھے کپڑے ہیں۔ یہ مفادات کا کھیل ہے، محبت نہیں۔ اب بھی ان کا رویہ یہ ہے کہ بقول آپ کے آپ کو یقین دہانی

کرائی گئی کہ جگ مختصر ہو گی لیکن دوسرے ہی دن آپ کی تردید کر دی گئی کہ کس نے یقین دہانی کرائی ہے؟ اور آپ بھی ”جب تک ضرورت ہو“ کا سجدہ سہو کرنے لگے۔ ایک بات شہری آبادی کی حفاظت اور محدود نشانوں کی بھی کہی گئی لیکن سب نے دیکھ لیا کہ نشانہ کون کون تھا۔۔۔ شہری آبادی، ہسپتال، مسجدیں، مدرسے، ریڈ کراس کے گودام، اقوام متحده کے دفاتر، الجزیرہ ہٹی وی کا مرکز:

ناوک نے تیرے صید نہ چھوڑا زمانے میں

ترپے ہے مرغ قبلہ نما آشیانے میں

ایک اور بات بڑے طمثراق سے یہ بھی ہوئی تھی کہ ہمیں ضمانت دی گئی ہے کہ افغانستان میں ایسی وسیع الابدا حکومت وجود میں آئے گی جس میں سب کی نمائندگی ہو اور یہ کہ شمالی اتحاد کو جو کھلے کھلے پاکستان کا مخالف اور روس کا حلیف ہے، فائدہ اٹھانے کا موقع نہیں دیا جائے گا۔ لیکن ہوا وہی جس کا خطرہ تھا۔ ۱۰ نومبر کو صدر برش اور جزل مشرف مشترک پریس کانفرنس میں اعلان کر رہے تھے کہ شمالی اتحاد کو کابل میں داخل نہیں ہونے دیا جائے گا مگر ۶ نومبر کو شمالی اتحاد کو پیش قدمی کے لیے سبز جھنڈی دکھائی جا چکی تھی اور امریکی طیاروں کی چھاؤں میں اور امریکی فوجی مشیروں کی رہنمائی میں وہ یہ بازی سر کر رہے تھے۔

یہ ایک ناخوش گوار حقیقت ہے کہ پاکستان نے جو کچھ ۲۲ سال کی قربانیوں سے حاصل کیا تھا اسے ۲۲ گھنٹے میں امریکہ کے آگے جھک جانے کی ہمارے سے بڑی غلطی نے پادر ہوا کر دیا۔ روس جو مقصد ۲۰۱۹ء سے ۱۹۸۹ء تک کی سیاسی اور عسکری کارروائیوں سے حاصل نہ کر سکا تھا وہ امریکہ کی ۷ اکتوبر کی فوجی یلغار کے باوجود حاصل کرنے میں کامیاب ہو گیا۔ اب افغانستان کی سیاست میں روس کا کردار غیر معمولی اہمیت کا حامل ہو گا۔ یہ خطرات افق پر منڈلا رہے ہیں کہ خدا نخواستہ اب افغانستان میں ایک نہیں کئی بیرونی طاقتون کے حلقہ اثر (areas of influence) وجود میں آئیں گے، کچھ حصے پر روس کا اثر غالب ہو گا، کچھ پر ایران کا اور کچھ پر امریکہ کا۔ پاکستان جس strategic depth کے خواب دیکھ رہا تھا وہ قصہ پاریہ بن جائیں گے اور جس مغربی مجاز کی طرف سے مطمئن تھا وہ ایک بار پھر پریشانی کا باعث ہو سکتا ہے۔ اور پاکستان کی آئینہ کی سلامتی پالیسی کو مشرقی اور مغربی دونوں مجازوں کی فکر کرنا ہو گی۔ جس طوائف الملوكی کی طرف افغانستان جا رہا ہے، اس کے اثرات سے خود پاکستان کو محفوظ رکھنا ایک نیا درود سر بن جائے گا۔

ایک بات ماضی کی غلطیوں اور محرومیوں کی تلافی کی بھی ہوئی تھی مگر ایف-۱۶ کی بات کر کے دیکھ لیا گیا کہ کس طرح پاکستان کے منہ پر طمانچہ مارا گیا کہ ایف-۱۶ کی بات کرنے والے کون ہوتے ہو؟

معاشی امداد اور قرضوں کی معافی کے بھی بہت خوب دیکھے گئے اور پاؤ پکائے گئے مگر حاصل کیا ہوا---
چندلیں ڈالر کی امداد ایک ارب کے پیچے کی نویڈ، اور ولڈ بنک کا بیان کہ ہم سے ۵۰.۲ ارب کے ریلیف کی
توقع نہ رکھو--- اور اس کے ساتھ ملک میں قیمتوں کا بڑھنا، بے روزگاری میں اضافے، سرمایہ کاری میں
جودہ بلکہ جو برآمدات ہو رہی تھیں ان میں بھی نظم اور زیر تکمیل آڑ تک کا اتحاد جس کے نتیجے میں
معیشت کو دوڑھائی ارب ڈالر کے خسارے کا اندازہ ہے۔ بجٹ کا خسارہ بھی بڑھ رہا ہے اور توازن ادا گی
کا بھی--- خدا نہ کرے مگر ایسا معلوم ہوتا ہے کہ ”سو جوتے اور سو پیاز“ دونوں ہی اس ”جرأت مند“
قیادت کے نتیجے میں قوم کی قسمت میں لکھے ہیں۔

ایٹھی تصیبات کی بھی بات ہوئی ہے لیکن اگر امریکی اخبارات اور خصوصیت سے نیویارک میں مشہور
صحابی ہیست (Heist) کی رپورٹ صحیح ہے تو ہماری ایٹھی تصیبات تک رسائی اور حفاظت کے نام پر سارے
انتظامات ان پر گرفت کے لیے کیے جا چکے ہیں اور جو فوجیں اس وقت افغانستان میں مصروف ہیں ان کا
کام وہاں تک محدود نہیں--- تیرے نشر کی زد شریان قیس ناتوان تک ہے!

کشمیر کے بارے میں بہت کچھ کہا گیا ہے مگر حقیقت یہ ہے کہ امریکہ کے حکم پر بعض جہادی
تنظيموں پر پابندی لگا دی گئی اور ان کے حسابات کو مخدود کر دیا گیا ہے جب کہ لبنان تک نے امریکہ کے
سارے دباؤ کے باوجود حزب اللہ پر پابندی یا حسابات کی بندش سے صاف انکار کر دیا۔ امریکی
وزیر دفاع، قومی سلامتی کی مشیر اور برطانوی وزیر دفاع تینوں نے بھارت کے خلاف دہشت گردی کے
عنوان سے ایسی مہم باتیں کی ہیں جو کانکھڑے کرنے والی ہیں۔ کشمیر میں بھارت کا ظلم اور دہشت گردی
اس زمانے میں کئی گناہ بڑھ گئے ہیں اور معصوم انسانوں اور مجاہدین کی شہادت اور آبادیوں کی تباہی میں
اضافہ ہوا ہے۔ سارے آثار یہ ہیں کہ فلسطین ہو یا کشمیر باہر سے کسی حل کو مسلط کرنے کی تیاریاں ہو رہی
ہیں۔ کیا یہی اسٹریجیک معاملات کا وہ تحفظ ہے جسے قومی مفاد کا نام دیا گیا ہے؟

طالبان کی خوبیاں اور کمزوریاں اپنی جگہ--- ہم طالبان سے کمزور تو کسی اعتبار سے بھی نہ تھے،
مگر انہوں نے اپنی عزت اور اپنی روایات کے پاس میں جان کی بازی لگا دی اور کسی دباؤ میں آنے سے
انکار کر دیا۔ بجا، ان کو بڑے نقصانات اٹھانے پڑے اور واحد سو پارکی یلغار کا ۳۷ دن مقابلہ کرنے
کے بعد بہت سے علاقوں سے پسپا ہونا پڑا اور پتا نہیں کہ جن ۴۵ صوبوں پر ان کا تباہ ہے اسے باقی رکھ
سکیں گے یا نہیں اور کیا گوریلا جنگ ہو گی یا اس کا امکان نہ ہو گا، لیکن اتنی بات واضح ہے کہ انہوں نے
جان اور مال پر عزت اور ایمان کو فو قیت دی۔ ان کے لیے خطرات ہم سے کہیں زیادہ تھے اور ان کی

مشکلات اور مجبوریاں بھی ہم سے بہت بڑھ چڑھ کر تھیں مگر انہوں نے مقابلے کا خواہ وہ محدود مقابلہ ہی کیوں نہ ہو راستہ اختیار کیا، لیکن ظلم اور ظالم کا چہرہ سب کے سامنے بے نقاب کر دیا:

سودا قمار عشق میں خسرہ سے کوہ کن
بازی اگرچہ پا نہ سکا سر تو دے سکا
کس منہ سے اپنے آپ کو کہتا ہے عشق باز
اے رویاہ تجھ سے تو یہ بھی نہ ہو سکا

اسلامی تعلیمات کی تضییک

اس پوری بحث میں بے چارے اسلام کی بھی اچھی خاصی گت بن گئی ہے۔ فرمایا گیا ہے کہ ہم نے یہ فیصلہ عین اسلامی ہدایات اور تاریخی روایات کے مطابق کیا ہے۔ کچھ دلائل تو وہی گھسے پڑے ہیں جن میں مظلوم صلح حدیبیہ پر طبع آزمائی کی جاتی ہے اور بیچارے میثاق مدینہ کی گوششائی کی جاتی ہے، لیکن کچھ دور کی کوڑیاں نئی لائی گئی ہیں جن میں حکمت اور چھوٹی برائی قبل ذکر ہیں۔ یہ اسلام اور مسلم امت پر ایک ظلم ہو گا کہ اس ظالما نہ کارروائی کے لیے اسلام کے نام پر جواز فراہم کرنے کی اس جسارت کو چیلنج نہ کیا جائے اور اس کے پارے چوبین کو بے نقاب نہ کیا جائے۔

۱- امت مسلمہ، حق کی گواہ: اسلام نے اس امت کو حق کا شاہد اور گواہ بنایا ہے اور اس کا فرض منصی ہے کہ عدل و انصاف قائم کرے اور کسی حال میں بھی عدل و انصاف کا دامن نہ چھوڑے، خواہ معاملہ اپنوں کا ہو یا حتیٰ کہ دشمن کا۔ قرآن کا حکم ہے: **فَإِذَا حَكَمْتُمْ [بَيْنَ النَّاسِ] أَنْ تَنكِحُوهُنَّا بِالْعَدْلِ** ط(النساء: ۵۸) ”جب لوگوں کے درمیان فیصلہ کرو تو عدل کے ساتھ کرو۔“

ہم نے اس معاملے میں کھلے طور پر انصاف کا دامن ہاتھ سے چھوڑ دیا، ظلم اور زیادتی کرنے والوں کا ساتھ دیا اور اپنے دوستوں کو چھوڑ کر ان پر حملہ کرنے والوں کی صفائی میں شامل ہو کر اللہ کے عذاب کو دعوت دی ہے۔

۲- قومی ریاست کا مقام: اسلام نے فرد یا ملک کے لیے مختلف شاختوں (identities) کی نفی نہیں کی بلکہ کچھ حدود میں ان کو نہ صرف باقی رکھا بلکہ معتبر قرار دیا ہے البتہ سب کو ایک بالاتر شناخت کے، جو ایمان اور تقویٰ سے عبارت ہے، تابع کیا ہے:

يَا إِيَّاهَا النَّاسُ إِنَّا خَلَقْنَاكُمْ مِّنْ ذَرَّةٍ أَنْثُنِيَ وَجَعَلْنَاكُمْ شُفُوقِيَا وَقَبَائِلَ لِتَعَارِفُوا طَإِنَّ أَكْرَمُكُمْ عِنْدَ اللَّهِ أَنْتُمْ طَإِنَّ اللَّهَ عَلَيْمٌ حَيْثُ ۝ (الحجرات: ۳۹)

عورت سے پیدا کیا اور پھر تمہاری قویں اور برادریاں بنادیں تاکہ تم ایک دوسرے کو پہچانو۔ درحقیقت اللہ کے نزدیک تم میں سب سے عزت والا وہ ہے جو تمہارے اندر سب سے زیادہ پرہیزگار رہے۔ یقیناً اللہ سب کچھ جانے والا اور باخبر ہے۔

آج کی قومی ریاست ایک جدید سیاسی اکائی ہے لیکن حبّ وطن اپنی اخلاقی اور نظریاتی حدود میں ایک اسلامی قدر ہے۔ اگر امت مختلف ملکوں میں بھی ہوئی ہے تو ملک اور ملت دونوں کے حقوق میں ہم آہنگی اور پاس داری اسلامی اصولوں کے مطابق ممکن بھی ہے اور ضروری بھی۔ اس لیے کہ اس نئی اکائی کے باوجود اُمت کا ایک نظریاتی وجود ہے اور مسلمان عوام کا اجتماعی ضمیر اور ان کے قلوب کی دھڑکن کی مہماں شت اس گھنے گزرے دور میں بھی اس کا منہ بولتا ثبوت ہے۔ قرآن نے صاف کہا ہے کہ وَإِنْ هُنَّا مُمَكِّنُهُمْ أُمَّةٌ ۝ وَاحِدَةٌ ۝ وَأَنَا رَبُّكُمْ فَإِنَّقُونِ ۝ (المومنون ۵۲:۲۳) اور یہ اُمت ایک ہی اُمت ہے اور میں تمہارا رب ہوں پس مجھ سے ڈرو۔

یہی وجہ ہے کہ جہاد کے مسائل میں تمام ہی فقہی مکاتیب کا اس پر اتفاق ہے کہ اگر کسی ایک اسلامی حصے پر غیر مسلم حملہ کریں تو دوسرے حصوں کے مسلمانوں کی ذمہ داری ہے کہ ان کی یادوی اور اعانت کے لیے اس طرح اٹھ کھڑے ہوں جس طرح خود اپنی آبادیوں کی حفاظت کے لیے اٹھتے ہیں۔ حضرت شاہ ولی اللہ نے موطا کی شرح میں لکھا ہے کہ اگر ایسی حالت پیدا ہو جائے کہ غیر مسلموں نے اسلامی ملکوں کا قصد کیا اور مسلمانوں اور کافروں میں لڑائی شروع ہو گئی تو جہاد فرض ہو گیا اور جب دشمنوں کی طاقت ان ممالک کے مسلمانوں سے زیادہ قوی ہوئی اور ان کی شکست کا خوف ہو تو یہکے بعد ویگرے تمام مسلمانان عالم پر جہاد فرض ہو گیا، خواہ کوئی پکارے یا نہ پکارے۔ (بکوالہ مسئلہ خلافت از مولانا ابوالکلام آزاد)

قرآن و سنت کے ان تمام احکام کو بدقتی سے پاکستان کی قیادت نے یکسر نظر انداز کر دیا بلکہ ان کی خلاف ورزی کرتے ہوئے اپنے کو امریکی حملہ آوروں کی صفت میں شامل کر لیا۔ انا للہ وانا الیہ راجعون!

۳- میثاق مدینہ کی مثال: امریکیوں سے احتلاف (coalition) کے لیے میثاق مدینہ کی مثال دی گئی ہے۔ جزل مشرف نے اپنی ۱۹ ستمبر والی تقریر میں مدینہ کے پہلے ۶ سال کی تاریخ یاد دلائی ہے لیکن کاش انہوں نے میثاق مدینہ کا مطالعہ کر لیا ہوتا اور مدینی زندگی کے پہلے ۲ سالوں کی تاریخ پر سرسری نظر بھی ڈال لی ہوتی تو ایسی فاش غلط بیانی کے مرتكب نہ ہوتے۔ میثاق مدینہ دراصل مدینہ میں پہلی اسلامی

ریاست کے دستور کا خاکہ ہے جس کا نصف مسلمان قبائل نصف یہودی قبائل کے بارے میں ہے۔ اس میں حضور پاک صلی اللہ علیہ وسلم کو ریاست کا حاکم اور تمام فیصلوں کے لیے آخری سند تسلیم کیا گیا ہے۔ کیا امریکہ سے ہمارے عہد و پیمان اور صدر بخش کی بنائی ہوئی کویشن کی یہی حیثیت ہے؟ اصل حکم اور فیصلہ کرنے والا کون ہے؟ ہمارا شمار تو مصائب میں اور صرف حکم برداری کرنے والوں میں ہے۔ کیا میثاق مدینہ میں مسلمانوں کی یہی حیثیت تھی؟ کہا جا سکتا ہے کہ میثاق کا اصل مقصد قریش کے مقابلے کے لیے حفاظت اور مہلت کا حصول تھا۔ اگر مغض دلیل کے لیے بھی یہ بات مان لی جائے تو سوال یہ ہے کہ ہم کس کے مقابلے کے لیے کمرہ مہلت کس رہے ہیں۔ بھارت اس کویشن کا رکن رکیں ہے اور کشمیر میں مسلمانوں کے سینے پر موگ دلنے میں مصروف ہے۔ کیا میثاق مدینہ میں کوئی ایسا بھی شریک تھا؟ کیا افغانستان کی حیثیت قریش والی ہے جو کے مقابلے کے لیے ہم امریکہ کے خلیف بن رہے ہیں؟

۲۔ سال کی تاریخ کا بار بار ذکر کیا گیا ہے لیکن کیا جزل صاحب اور ان کے دینی مشوروں کو اس کا علم نہیں کہ ان ۲ سالوں میں میثاق مدینہ پر دستخط کرنے والے یہودیوں کا کردار کیا تھا۔ کیا شوال ۲ ہجری ہی میں غزوہ بنی قیقان و اتحاد نہیں ہوا جس میں معزکہ بدر کے فوراً بعد بنو قیقان کے یہودیوں نے اعلان جنگ کیا، ۱۵ دن تک محاصرہ رہا اور بالآخر بنو قیقان کے یہودی خود اپنے خلیف عبداللہ ابن ابی کی سفارش پر جلاوطن نہیں کیے گئے۔ پھر کیا ۳ ہجری میں بنو ضیر کی طرف سے کش مکش کا آغاز نہیں ہوا جو ۳ ہجری میں غزوہ بنو ضیر پر فتح ہوا اور بالآخر بنو ضیر بھی مدینہ چھوڑ گئے۔ پھر انھی ۶ برسوں میں تیرے بڑے یہودی قبیلے بنو قریظہ نے بھی بد عہدی کی، معزکہ آرائی ہوئی اور بالآخر تلوار کو ان کا بھی فیصلہ کرنا پڑا۔ تاریخ کا آنا کا نام طالعہ ایک خطرناک جسارت ہے جس کے جزل صاحب مرتكب ہوئے ہیں۔

۳۔ صلح حدیبیہ سے استدلال: صلح حدیبیہ بھی ہماری تاریخ کے ان مظلوم واقعات میں سے ایک ہے جسے ہر پسپائی اختیار کرنے والا اپنی بزدلی اور بے تدبیری کے لیے ڈھال بنانے کی کوشش کرتا ہے۔ معاہدہ تاشقند ہو یا کمپ ڈیوڈ اور اوسلو کا معاہدہ کا رگل ہو یا ۱۷ ستمبر کی پسپائی، سب ہی صلح حدیبیہ کا سہارا لیتے ہیں حالانکہ یہ صلح وہ ہے جسے قرآن نے فتح میں کا پیش خیمہ قرار دیا ہے اور فی الواقع بھی وہ فتح کی باب کشا ثابت ہوئی۔ اس صلح کے موقع پر حضور اکرم صلی اللہ علیہ وسلم اپنے جان شاروں کے ساتھ بیت اللہ کے عمرہ کے لیے تشریف لائے تھے اور آپ نے رکاوٹ کو تلوار سے دُور کرنے کے بجائے اللہ کے حکم سے ایک سال کے بعد معاہدے کے ذریعہ اس سعادت کو حاصل کرنے کی بات طے فرمائی۔ اس فرمی ورک کا امریکہ کے جاں میں چھنسنے اور ایک مسلمان ملک کے خلاف ایسے الزامات کی تائید میں جو حقائق اور

اصول انصاف کے مطابق ثابت نہیں ہوئے، فوج کشی کے لیے کندھا دے دینے کا کیا تعلق ہے؟ پھر سب سے بڑھ کر حضور اکرمؐ نے فرمایا کہ وہ یہ معاهدہ اللہ کے حکم سے کر رہے ہیں۔ آج کس پر یہ وجہ نازل ہوئی ہے اور کس دلیل کی بنیاد پر اسے اسلام کے لیے کسی فتح اور پاکستان کے لیے کسی کامیابی اور حصول عظمت کا زینہ قرار دیا جا سکتا ہے۔

بلاشبہ حکمت دین کا بڑا ہم اصول اور پالیسی سازی کے لیے رہنماء اصول ہے۔ لیکن حکمت اور حماقت اور حکمت اور بزدی میں زمین و آسمان کا فرق ہے۔ حکمت عبارت ہے ایمان و فراست، صبر و استقامت، جرأت و قوت اور اعلاۓ کلمۃ اللہ کے لیے یکسوئی اور مسلسل جدوجہد سے۔ ہم نے ۱۳ ستمبر کے بعد حکمت کے نام پر ان میدانوں میں کون سا تیر مارا ہے۔ ہماری حکمت کا تو یہ حال ہے کہ قدم پر ٹھوکریں کھا رہے ہیں اور جس جس بات کو ضمانت سمجھ رہے ہیں وہ ہمارے منہ پر ماری جا رہی ہے اور ہم ”اسی تنخوا پر کام کرنے“ کی رضامندی کا اعادہ کیے جا رہے ہیں۔ اس کا نام حکمت نہیں اور نہ اس کا کوئی تعلق قوی غیرت اور آزادی و سلامتی سے ہے۔ اسے حکمت کا نام دینا حکمت کا مذاق اڑانے کے مترادف ہے۔

۵۔ چھوٹی بڑی بروائی کی منطق: آخري دلیل وہی چھوٹی اور بڑی بروائی والی ہے۔ لیکن سوچنے کی بات یہ ہے کہ یا تو ان ساری ترک تازیوں کو حکمت، یثاق مدینہ اور صلح حدیبیہ کے ہم پلہ قرار دیا جا رہا تھا اور کہاں پھسل کر چھوٹی بروائی کا وعظ شروع ہو گیا۔ اگر یہ حکمت اور قومی مفاد کا تقاضا تھا تو پھر چھوٹی بروائی کیسی؟ اور اگر یہ چھوٹی بروائی ہے تو پھر ان ارفع اصولوں کی مٹی کیوں پلید کی جا رہی ہے؟ دوسروں کو جذباتی کہنا آسان ہے لیکن عقل کی بات کرنا بھی کوئی ایسا آسان نہیں!

ہم مان لیتے ہیں کہ اہون البلیغین ایک فقہی اصول ہے اور کچھ حالات میں اسے اختیار کرنا پڑتا ہے لیکن یہ اس وقت لاگو ہوتا ہے جب کوئی تیسرا راست ممکن نہ ہو۔ ہم بتا چکے ہیں کہ ایک اور راست ممکن تھا اور ایک نہیں ایک سو سے زیادہ ملکوں نے اسے اختیار کیا بلکہ مصر، ایران اور سعودی عرب تک نے وہ راستہ اختیار نہیں کیا جو ہم نے کیا۔ بھارت کی دہائی بے موقع ہے۔ جغرافیائی اعتبار سے ہماری پوزیشن اسٹریجیک تھی اور ہے۔ بھارت کی کوئی سرحد افغانستان سے مشترک نہیں۔ وہ ساری اچھل کو دے کے باوجود کوئی کردار ادا نہیں کر سکتا تھا اور اگر ہم سے چھپر چھاڑ کرتا تو نہ صرف منہ کی کھاتا بلکہ عالمی گنگ کا نقشہ بدلتا اور چین، یورپ اور اسلامی ممالک کا رویہ بالکل دوسرا ہوتا۔ ان زمینی حقائق کی روشنی میں صدر بیش کے اس کیلے کو تسلیم کر لینا کہ راستے صرف دو ہیں اور ان میں سے پہلی کے راستے کو چھوٹی بروائی قرار دے کر اختیار کر لینا فقہی اصول کے اعتبار سے ناقابل قبول اور ماروں گھٹنا پھوٹے آنکھ کے مترادف ہے۔

اس بحث کو ختم کرنے سے پہلے یہاں مذکور اصل حدیبیہ کی بات کرنے والوں کو تاریخ میں غیر مسلم طاقتوں سے معاهدات کے انعام کی یاد دلانا بھی ضروری محسوس ہوتا ہے۔ دور رسالت مآب سے لے کر آج تک اور خصوصیت سے دور جدید کی مغربی اقوام نے استعماری غلبے سے لے کر اب تک جو کچھ مسلمان ممالک بلکہ تمام غیر مغربی اقوام اور خصوصیت سے کمزور ممالک کے ساتھ کیا ہے اس سے صرف نظر کرنا اور ایک ہی سوراخ سے بار بار ڈسے جاتے رہنا کوئی حکمت کا شاہکار نہیں۔ امریکہ نے اپنے گذشتہ چھاس سال میں جس طرح ہم سے اور دوسروں سے اپنی دوستی نجاتی ہے اس سے آنکھیں بند کرنا خود فرمی ہی نہیں خود کشی کا راستہ ہو سکتا ہے۔ ان کا حال تو یہ ہے کہ:

یہ قتنہ آدمی کی خانہ ویرانی کو کیا کم ہے
ہوئے تم دوست جس کے دشمن اس کا آسمان کیوں ہو

نشیٰ قیادت، نشیٰ حکمت عملی

ہم دنیا سے کٹنے اور کسی قسم کی بھی تہائیت (isolationism) کے قائل نہیں اور اچھے اور برابرے دنیا میں ہر جگہ موجود ہیں۔ افغانستان پر امریکہ کی دہشت گردی کے خلاف آواز اٹھانے والوں میں مسلمانوں کے ساتھ بہت سے غیر مسلم اور مشرق ہی نہیں مغرب کے اہل علم و دانش، سیاست کار اور عوام بھی شامل ہیں اور ہم اس کی قدر کرتے ہیں لیکن امریکہ کی قیادت جو سیاسی کھلی کھلی رہی ہے اور یہود ہنود اور نصاری جو چالیں تاریخ میں چلتے رہے ہیں ان کو نگاہ میں نہ رکھنا اور بڑی مخصوصیت سے ہر ٹھوکر پر یہاں مذکور اصل حدیبیہ کی گردان کرنا بھی فرست اور دیانت کا راستہ نہیں۔ جس قرآن نے حکمت، دوستی، امن اور انسانیت کے لیے رحمت بننے کا درس دیا ہے اور اہل کتاب میں سے اچھے لوگوں کی قدر کی تعلیم دی ہے اسی میں یہ ابدی رہنمائی بھی موجود ہے کہ اپنی آنکھیں کھلی رکھو اہل ایمان کے مقابلے میں کفار کو دوست نہ سمجھو، دوسروں کی چالوں کو ٹھیک سمجھو، اور حق و باطل کی کش کش میں میں اپنا کردار اللہ کے دین کے مصالح کے مطابق ادا کرو۔

يَا يَهُآ الَّذِينَ أَمْؤْلُوا إِلَيْهِمْ مِنْ دُونِ الْمُؤْمِنِينَ ط (النساء: ۳۴: ۳)

اے لوگو جو ایمان لائے ہو، مونوں کو چھوڑ کر کافروں کو اپنا رفتہ نہ بناؤ۔

وَلَنْ تَرْضِيَ عَنْكُمُ الْيَهُودُ وَلَا النَّصَارَى حَتَّىٰ شَتَّىٰ مَلَّتُهُمْ ط (آل عمرہ: ۲: ۱۲۰)

اور یہ یہود و نصاریٰ تم سے ہرگز خوش نہ ہوں گے جب تک تم ان کے طریقے پر نہ چلنے لگو۔

اللَّهُ تَعَالَى نے اس امت اور اس کی قیادتوں کو قیامت تک کے لیے متنبہ کر دیا ہے کہ اپنی آنکھیں کھلی

رسخیں، صرف اللہ سے وفاداری کا رشتہ استوار کریں، سب سے معاملہ کریں مگر خدا اور اس کے رسول صلی اللہ علیہ وسلم کی دی ہوئی ہدایت اور روشنی کے مطابق کریں۔ دوستی اور دشمنی، الحاق اور انحراف، صلح اور جنگ، تعاون اور عدم تعاون سب کا فیصلہ اللہ کے دین کے احکام اور اُمّت مسلمہ کے مصالح کے مطابق کریں اور خائفین کی چالوں اور فتنہ سامانیوں سے خبردار رہیں۔ اللہ تعالیٰ نے ہمیں تاریکی میں نہیں چھوڑا ہے، سب حالات کے لیے ہمیں رہنمائی سے نوازا ہے۔۔۔ اگر ہم اس ہدایت کو نظر انداز کرتے ہیں اور اپنی خواہشات یاد و سروں کی ترغیبات کا شکار ہو جاتے ہیں تو ذمہ داری ہماری ہے اور اس کے نتائج بھی ہمیں ہی جگلتا ہوں گے۔

جزل مشرف اور ان کے ساتھیوں نے ۱۳ ستمبر کو امریکہ کے آگے پرڈال کر ملک و ملت کو ایک بہت ہی خسارے کے راستے پر ڈال دیا ہے جس کی قیمت اس قوم کو برسوں ادا کرنا پڑے گی۔ جن امیدوں پر انہوں نے یہ بازی لگائی وہ حباب کی مانند ہیں اور بہت سے حباب تو ان چند ہفتوں ہی میں پادر ہوا ہو چکے ہیں۔ جس دلدل میں انہوں نے قوم کو پھنسا دیا ہے وہ زیادہ ہی تباہ کن ہوتی جا رہی ہے۔ اگر اس راستے میں کچھ وقتن اور جزوی فوائد بھی ہوں تب بھی نقصانات اور مفاسد کا پلڑا اتنا بھاری اور ان کی نوعیت اتنی گھمیرہ ہے کہ اسے پاکستان کی ۵۲ سالہ تاریخ کا سب سے افسوس ناک اور نقصان دہ اقدام قرار دینا ہو گا۔ ۱۶ دسمبر ۱۹۷۱ء کے بعد یہ ہماری تاریخ کا سیاہ ترین فیصلہ ہے۔ ۱۶ دسمبر والے سانحکے بعد تو پاکستان اور بیگلہ دیش میں دوستی اور تعاون کا ایک نیا دور شروع ہو گیا لیکن اس اقدام کے جو اثرات ہمارے ایمان کے ساتھ ہماری آزادی، سلامتی، معیشت، ایٹی صلاحیت، کشمیر کی تحریک آزادی والحق پاکستان اور علاقے کے ممالک سے تعلقات پر مترب ہوں گے ان کے تصور سے روح کا نبض جاتی ہے۔ اللہ تعالیٰ سے پناہ مانگتے ہوئے ان مہیب خطرات کے ادراک اور ان کا مقابلہ کرنے کے لیے نئی حکمت عملی اور نئی قیادت کی دعا ہمارے دل کی آواز ہے۔ یہی وہ پکار ہے جس کی طرف ہم ملک کے عوام کو دعوت عمل دیتے ہیں۔